

आगरा एक्सप्रेस वे का लोकार्पण 21 को

राज्य मुख्यालय | प्रमुख संवाददाता

मुख्यमंत्री अखिलेश यादव समाजवादी पार्टी मुखिया व सांसद मुलायम सिंह यादव संग 21 नवंबर को आगरा लखनऊ एक्सप्रेस वे का लोकार्पण करेंगे। 22 नवंबर को मुलायम सिंह यादव का जन्मदिवस है। इसे मुख्यमंत्री की ओर से जन्मदिवस के मौके पर जनता के लिए बड़ा तोहफा माना जा रहा है।

असल में मुलायम ने 2014 में मुख्यमंत्री आवास पर इस एक्सप्रेस वे परियोजना का शिलान्यास किया था।



रिकार्ड 22 महीने में इस एक्सप्रेस वे को पूरा कराने का लक्ष्य मुलायम ने ही दिया था। इस पर सीएम ने हामी भरते हुए 22 महीने में पूरा करने का वायदा किया था। नए एक्सप्रेस वे का लोकार्पण समारोह में उन्नाव जिले में होगा जहां भारतीय वायु

सेना की ओर से एयर-शो होगा। इसमें खासतौर पर 11 फाइटर प्लेन की लैंडिंग व टेकआफ कराया जाएगा।

एडवांस ट्रैफिक मैनेजमेंट सिस्टम:
यमुना एक्सप्रेस वे पर तेज रफ्तार के कारण होने वाली दुर्घटनाओं से सबक लेते हुए आगरा लखनऊ एक्सप्रेस वे पर एडवांस ट्रैफिक मैनेजमेंट सिस्टम लागू होगा। इसके लिए यूपीडा ने कवायद शुरू कर दी है। इस सिस्टम में एडवांस कैमरों, स्पीड सेंसर व अन्य हाईटेक उपकरणों से मौके पर रियल टाइम ट्रैफिक फ्लो की जानकारी मिलती रहेगी।